

## बीवाईपीएल सीईओ का प्रस्ताव: बिजली कंपनियों के लिए बने एक खेल बोर्ड

नई दिल्ली: 14 फरवरी, 2011। बीवाईपीएल के सीईओ श्री रमेश नारायणन ने सुझाव दिया है कि बिजली कंपनियों की ओर से कॉमनवेल्थ गेम्स में शानदार काम करने और बिजली सेक्टर में खेल भावना को बढ़ावा देने जैसी बातों को ध्यान में रखते हुए बिजली कंपनियों के लिए एक खेल बोर्ड का गठन किया जाना चाहिए। इससे, दिल्ली में खेल के लिए उपलब्ध विश्वस्तरीय सुविधाओं का सही उपयोग हो पाएगा। साथ ही, खेल के क्षेत्र में नई प्रतिभाएं भी सामने आएंगी। दिल्ली का बिजली सेक्टर यहां के सबसे बड़े नियोक्ताओं में से एक है। उन्होंने टी20 पावर कप 2011 के फाइनल्स के बाद आयोजित एक कार्यक्रम में दिल्ली के मुख्य सचिव श्री रमेश मेहता को यह सुझाव दिया। मुख्य सचिव ने उनकी बातों से सहमति जताई।

बीवाईपीएल सीईओ ने बताया कि बिजली कंपनियों के कर्मचारी कई खेलों के राज्य व राष्ट्रीय स्तर के खिलाड़ी हैं। इन कंपनियों के छह खिलाड़ी राष्ट्रीय फुटबॉल टीम में हैं। एक खिलाड़ी तो दिल्ली फुटबॉल टीम का कप्तान भी है। दो कर्मचारी नेशनल हॉकी टीम के लिए खेलते हैं।

श्री नारायणन का कहना था कि खेल गतिविधियों और उत्पादकता में सीधा संबंध है। ऐसा देखा गया है कि खेलों में हिस्सा लेने वाले लोग अपने कामकाज के दौरान भी बेहतर टीम प्लेयर साबित होते हैं। वे खेल भावना से काम करते हैं और ज्यादा प्रतिबद्ध होते हैं। एक खेल बोर्ड के गठन से बिजली कंपनियां यहां की खेल सुविधाओं का लाभ उठा सकती हैं और साथ ही राजधानी में खेल के आधारभूत ढांचे को विकसित करने में भी मदद कर सकती हैं।

कल दोपहर बाद तक चले पावर कप टी20 टूर्नामेंट के फाइनल्स में एनडीएमसी ने एनडीपीएल को हराकर पावर कप 2011 पर कब्जा कर लिया। दोनों टीमों अपने-अपने ग्रुप की बाकी टीमों को हराकर फाइनल्स में पहुंची थीं।

एनडीएमसी चेयरमैन श्री परिमल राय के नेतृत्व में खेल रही एनडीएमसी टीम ने टॉस जीतकर फील्डिंग करने का फैसला किया और एनडीपीएल को बल्लेबाजी का न्यौता दिया। एनडीपीएल कुल 16.4 ओवरों में 97 रन बनाकर ऑल आउट हो गई। जवाब में, एनडीएमसी ने 7.2 ओवरों में 8 विकेट से मैच जीत लिया। श्री परिमल राय ने शानदार बोलिंग करते हुए 2.4 ओवर में 11 रन देकर 5 विकेट झटक लिए। अजय महाराज ने एनडीपीएल की ओर से सर्वाधिक 27 रन बनाए।

**बेस्ट बैट्समैन:** बीवाईपीएल के एवीपी श्री नवीन वत्स को बेस्ट बैट्समैन का पुरस्कार दिया गया।

**बेस्ट फील्डर:** बीवाईपीएल के सीईओ व टीम कप्तान श्री रमेश नारायणन बेस्ट फील्डर चुने गए।

**मैन ऑफ द मैच:** एनडीएमसी के चेयरमैन व टीम कप्तान श्री परिमल राय को मैन ऑफ द मैच चुना गया।

**मैन ऑफ द सिरीज:** एनडीपीएल के कप्तान श्री अजय महाराज को मैन ऑफ द सिरीज चुना गया। उन्हें बीवाईपीएल की ओर से इलेक्ट्रिक स्कूटर का पुरस्कार दिया गया।

मैच के बाद हुए समारोह में दिल्ली के मुख्य सचिव श्री राकेश मेहता ने विजेताओं को पुरस्कार दिए। उन्होंने कहा कि एक अच्छा प्रतियोगी, बेतहर प्रदर्शन करने वाला साबित हो सकता है। इस मौके पर एनडीएमसी चेयरमैन श्री परिमल राय, बीआरपीएल सीईओ व टीम कप्तान श्री गोपाल सक्सेना, बीवाईपीएल सीईओ व टीम कप्तान श्री रमेश नारायणन के अलावा बड़ी संख्या में बिजली कंपनियों के सीनियर अधिकारी मौजूद थे।

दिल्ली की सभी छह बिजली कंपनियों के टॉप अधिकारियों ने पावर कप 2011 में क्रिकेट के मैदान में अपने जलवे बिखरे। दिलशाद गार्डन स्थित डीडीए पूर्वी खेल परिसर में 5-6 और 12-13 फरवरी को आयोजित इस टूर्नामेंट में बीवाईपीएल, बीआरपीएल, एनडीपीएल, डीटीएल, आईपीजीसीएल और एनडीएमसी ने हिस्सा लिया था।

*दिल्ली की प्रमुख बिजली वितरण कंपनी बीएसईएस अपने उपभोक्ताओं को गुणवत्तायुक्त बिजली आपूर्ति सुनिश्चित करने के लिए प्रतिबद्ध है।*